

मैत्रावरुणर्वसिष्ठः। इन्द्रः । त्रिष्टुप्।

ब्रह्मा ण इन्द्रोप याहि विद्वानर्वाञ्चस्ते हरयः सन्तु युक्ताः।

विश्वे चिद्धि त्वा विहवन्त मर्ता अस्माकमिच्छृणुहि विश्वमिन्व ॥ ७.०२८.०१

इन्द्र- परमेश्वर । विद्वान्- जानन् । नः- अस्माकम् । ब्रह्म- मन्त्रं प्रति । उपासनं प्रति वा । उप  
याहि- आगच्छ । ते- तव । हरयः- प्राणाश्वाः । अर्वाञ्चः- अस्मदभिमुखाः । युक्ताः- नियुक्ताः ।  
सन्तु- भवन्तु । विश्वे- सर्वे । मर्ताः- मर्त्याः । त्वा- त्वाम् । विहवन्ते- विशेषेण आह्वयन्ति । हि-  
खलु । विश्वमिन्व- सर्वप्रीणयितः । अस्माकम्- नः स्तुतिम् । शृणुहि- शृणु ॥१॥

हवँ त इन्द्र महिमा व्यानङ्गह्य यत्पासिं शवसिन्नृषीणाम्।

आ यद्वज्रं दधिषे हस्त उग्र घोरः सन्क्रत्वा जनिष्ठा अषाळ्हः ॥ ७.०२८.०२

इन्द्र- परमेश्वर । ते- तव । महिमा । हवम्- आह्वानम् । आनट्- व्याप्नोति । शवसिन्- बलिन् ।  
ऋषीणाम् । ब्रह्म- मन्त्रमुपासनम् । पासि- पालयसि । उग्र- उद्गूर्ण । हस्ते- बाहौ । वज्रम् । आ  
दधिषे- धारयसि । घोरः- शत्रुभयङ्करः । सन् । क्रत्वा- स्वसङ्कल्पेन । अषाळ्हः- असह्यः ।  
जनिष्ठाः- जातः ॥२॥

तव प्रणीतीन्द्र जोहुवानान्सं यन्नृन्न रोदसी निनेथ।

महे क्षत्राय शवसे हि जज्ञेऽतूतुजिं चित्तूतुजिरशिश्नत् ॥ ७.०२८.०३

इन्द्र । तव- ते । प्रणीती- प्रकर्षनीत्या । जोहुवानान्- स्तुवतः । नृन्- मनुष्यान् । रोदसी-  
द्यावापृथिव्यौ । सं निनेथ- सम्यक् नयसि । महे- महते । क्षत्राय- क्षत्रियधर्माय । शवसे- बलाय ।  
जज्ञे- जातः । हि- खलु । अतूतुजिम्- अदातारम् । चित्- एव । तूतुजिः- दाता सन् । अशिश्नत्-  
हिनस्ति ॥३॥

एभिर्न इन्द्राहभिर्दशस्य दुर्मित्रासो हि क्षितयः पवन्ते।

प्रति यच्चष्टे अनृतमनेना अव द्विता वरुणो मायी नः सात् ॥ ७.०२८.०४

एभिः- एतैः। अहभिः- अहोभिः। इन्द्र। नः- अस्मभ्यम्। दशस्य- यच्छ। दुर्मित्रासः- शत्रवः।

क्षितयः- जनाः। हि- खलु। पवन्ते- अभिगच्छन्ति। तेषां पातनाय शक्तीर्देहि। अनेनाः- अदोषः।

मायी- प्राज्ञः। वरुणः। यत्। अनृतम्- असत्यम्। नः- अस्मासु। प्रति चष्टे- अभिपश्यति।

तत्। द्विता- द्विधा। अव सात्- अवस्यतु विमोचयतु ॥४॥

वोचेमेदिन्द्रं मघवानमेनं महो रायो राधसो यद्दन्नः।

यो अर्चतो ब्रह्मकृतिमविष्ठो यूयं पात स्वस्तिभिः सदा नः ॥ ७.०२८.०५

यत्- यः। महः- महत्याः। राधसः- संसिद्धेः। रायः- दानयोग्यसम्पदम्। नः- अस्मभ्यम्।

ददत्- यच्छति। यः। अर्चतः- पूजयतः। ब्रह्मकृतिम्- उपासनं मन्त्रं वा। अविष्ठः- अतिशयेन

रक्षति। तमेनम्। इन्द्रम्। मघवानम्- सम्पद्वन्तम्। वोचेम- वदामः। यूयं पात स्वस्तिभिः सदा

नः ॥५॥